

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē

॥ *ēkapañcāśaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēsikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ēkapañcāśaḥ sargaḥ ॥

śatānandapṛṣṭēna viśvāmitrēṇa
śrīrāmakarṭṛkasyāhalyōddhārasya vṛttāntanivēdanaṃ
śatānandēna ca śrīrāmamabhinandya taṃ prati
viśvāmitrapūrvacaritrasya varṇanam

tasya tad vacanaṃ śrutvā
viśvāmitrasya dhīmataḥ |
hr̥ṣṭarōmā mahātējāḥ
śatānandō mahātapāḥ ॥ 1.51.1 ॥

gautamasya sutō jyēṣṭha -
stapasā dyōtitaprabhaḥ |
rāmasandarśanādēva
paraṃ vismayamāgataḥ ॥ 1.51.2 ॥

ētau niṣaṇṇau samprēkṣya
śatānandō nṛpātmajau |
sukhāsīnau muniśrēṣṭhaṃ
viśvāmitramathābravīt ॥ 1.51.3 ॥

api tē munisārdūla
mama mātā yaśasvinī |
darśitā rājaputrāya
tapōdirghamupāgatā || 1.51.4 ||

api rāmē mahātējā
mama mātā yaśasvinī |
vanyairupāharat pūjāṃ
pūjārḥē sarvadēhinām || 1.51.5 ||

api rāmāya kathitaṃ
yad vṛttaṃ tat purātanam |
mama māturmahātējō
dēvēna duranuṣṭhitam || 1.51.6 ||

api kauśika bhadraṃ tē
guruṇā mama saṅgatā |
mama mātā munisrēṣṭha
rāmasandarśanāditaḥ || 1.51.7 ||

api mē guruṇā rāmaḥ
pūjitaḥ kuśikātmaja |
ihāgatō mahātējāḥ
pūjāṃ prāpya mahātmanaḥ || 1.51.8 ||

api śāntēna manasā
gururmē kuśikātmaja |
ihāgatēna rāmēṇa
pūjitēnābhivāditaḥ || 1.51.9 ||

tacchrutvā vacanaṃ tasya
 viśvāmitrō mahāmuniḥ |
 pratyuvāca śatānandaṃ
 vākyajñō vākyakōvidaṃ || 1.51.10 ||

nātikrāntaṃ muniśrēṣṭha
 yatkartavyaṃ kṛtaṃ mayā |
 saṅgatā muninā patnī
 bhārgavēṇēva rēṇukā || 1.51.11 ||

tacchrutvā vacanaṃ tasya
 viśvāmitrasya dhīmataḥ |
 śatānandō mahātējā
 rāmaṃ vacanamabravīt || 1.51.12 ||

svāgataṃ tē naraśrēṣṭha
 diṣṭyā prāptō'si rāghava |
 viśvāmitraṃ puraskṛtya
 maharṣimaparājitam || 1.51.13 ||

acintyakarmā tapasā
 brahmarṣiramitaprabhaḥ |
 viśvāmitrō mahātējā
 vēdmyēnaṃ paramāṃ gatim || 1.51.14 ||

nāsti dhanyatarō rāma
 tvattō'nyō bhuvi kaścana |
 gōptā kuśikaputrastē
 yēna taptaṃ mahattapaḥ || 1.51.15 ||

śrūyatāṃ cābhidhāsyāmi
 kauśikasya mahātmanaḥ |
 yathābalaṃ yathātattvaṃ
 tanmē nigadataḥ śṛṇu || 1.51.16 ||

rājā'sidēṣa dharmātmā
 dīrghakālarindamaḥ |
 dharmajñāḥ kṛtavidyaśca
 prajānāṃ ca hitē rataḥ || 1.51.17 ||

prajāpatisutastvāsīt
 kuśō nāma mahīpatiḥ |
 kuśasya putrō balavān
 kuśanābhaḥ sudhārmikaḥ || 1.51.18 ||

kuśanābhasutastvāsīd
 gādhirityēva viśrutaḥ |
 gādhēḥ putrō mahātējā
 viśvāmitrō mahāmuniḥ || 1.51.19 ||

viśvāmitrō mahātējāḥ
 pālayāmāsa mēdinīm |
 bahuvarṣasahasrāṇi
 rājā rājyamakārayat || 1.51.20 ||

kadācit tu mahātējā
 yōjayitvā varūthinīm |
 akṣauhiṇīparivṛtaḥ
 paricakrāma mēdinīm || 1.51.21 ||

nagarāṇi ca rāṣṭrāṇi
 saritaśca mahāgirīn |
 āśramān kramaśō rājā
 vicarannājagāma ha || 1.51.22 ||

vasiṣṭhasyāśramapadam
 nānāpuṣpalatādrumam |
 nānāmṛgagaṇākīrṇam
 siddhacāraṇasēvitam || 1.51.23 ||

dēvadānavagandharvaiḥ
 kinnarairupaśōbhitam |
 praśāntahariṇākīrṇam
 dvijasaṅghaniṣēvitam || 1.51.24 ||

brahmarṣigaṇasaṅkīrṇam
 dēvarṣigaṇasēvitam |
 tapaścaraṇasaṃsiddhai -
 ragnikalpairmahātmabhiḥ || 1.51.25 ||

satataṃ saṅkulaṃ śrīma -
 dbrahmakalpairmahātmabhiḥ |
 abbhakṣairvāyubhakṣaiśca
 śīrṇaparṇāśanaistathā || 1.51.26 ||

phalamūlāśanairdāntai -
 rjitadōṣairjitēndriyaiḥ |
 ṛṣibhirvālakhilyaiśca
 japahōmaparāyaṇaiḥ || 1.51.27 ||

*anyairvaikhānasaiścaiva
samantādupaśōbhitam |
vasiṣṭhasyāśramapadam
brahmalōkamivāparam |
dadarśa jayatāṃ śrēṣṭhō
viśvāmitrō mahābalaḥ || 1.51.28 ||*

*|| ityārṣē śrīmadrāmāyaṇē vālmīkiyē ādikāvye
bālakāṇḍē ēkapañcāśaḥ sargaḥ ||*